



2

జీవని

నా స్వప్న ప్రపంచం మీద ఇంత నిర్లజ్జగా దాడి చెయ్యడానికి వీళ్లకేం అధికారం వుంది? వీళ్లు డాక్టర్లా? నియంతలా?

ముప్పయి ఏళ్ల ఎడారిలో, అశలన్నీ వదులుకున్న తరుణం లో ఒక మహాద్భుతంలాగ జరిగిందా సంఘటన. మొదటి నెల పీరియడ్స్ ఆగిపోయినప్పుడు అనుమానమే రాలేదు. గడియారపు ముల్లులు కొరడాలై వెనుక నుంచి తరిమే నగర జీవితంలో మెన్సెస్ పదిరోజులు అటూ ఇటూగా రావడం అతి సాధారణం. కానీ రెండో నెల. మూడోనెల కూడా రాలేదు. అప్పుడు కలిగిందొక పిసరంత ఆశ. ఈ ఆరేళ్లలో ఎన్నో ఇన్ ఫెర్టిలిటీ క్లినిక్ ల చుట్టూ తిరిగాను. ఏ క్లినిక్ లో, ఏ గైనకాలజిస్టు చేతిలోంచి దయగా, కరుణగా జారిన ఏ మందు ప్రభావమో ఇది? భయం భయంగా వెళ్లాను డాక్టర్ సరళ దగ్గరికి. ఆమె నన్ను పరీక్ష చేస్తున్నప్పుడు, 'ఈ ఒక్క చిన్ని కొర్కెను తీర్చు తండ్రీ! ఈ దీనురాలి ఈ చిన్ని కొర్కెను తీర్చు దేవా!' అంటూ దేవుణ్ణి దీనంగా వేడుకున్నాను. ఆశ నిరాశల మధ్య ఎండుటాకులా కంపించిపోయానా పది నిమిషాలు. 'కంగ్రాట్స్ లలితా,' అన్న మాటలు మృదుమధురంగా వినిపించాయి. ఆవిడ చేతుల్ని పట్టు కుని, 'థాంక్యూ డాక్టర్! థాంక్యూ,' అంటూ ఆనందంతో పెద్దగా ఏడ్చిన సంగతి. 'డౌంట్ బి

ఎమోషనల్,' అంటూనే ఆవిడా నా ఆనందంలో పాలుపంచు కోవడం, ఇదంతా జరిగి ఇంకా మూడు నెలలు కూడా కాలేదు. ఇంతలోనే పిడుగుపాటు లాంటి ఈ నిర్ణయం. వారం రోజుల క్రితం, 'ఫీటల్ గ్రోత్ సరిగా లేదు. స్కానింగ్ రిపోర్టు ఫేవరబుల్గా లేదు. ఏమ్మియో సెంటసిస్ చేయిద్దాం,' అంది. ఆ పరీక్షా చేయించి రిపోర్టు ఇస్తే ఇదిగో ఈ నిర్ణయాన్ని తీసుకున్నారు.

"సారీ! మిసెస్ లలితా మీకు ఎలా చెప్పాలో తెలియడంలేదు. ఆలస్యంగా గర్భ వతులయ్యే స్త్రీలలో చాలా అరుదుగా జరుగుతుందిలా. దీన్ని 'డోన్ సిండ్రోమ్' అంటారు. పుట్టబోయే పిల్లలు మెదడు పెరగక ఇంబైసెల్స్ గా వుంటారు. వికృతమైన రూపురేఖలు, ఒక్కసారి గుండెలాంటి ముఖ్య అవయవాలు తేడాగా పుట్టడం జరుగు తుంది. ఈ పిల్లలు తల్లికే కాదు ప్రపంచానికి కూడా బరువు. మీరు పొందే ఆశాభంగాన్ని నేను అర్థం చేసుకో గలను. కానీ డెలివరీ అయిన తరువాత మీరు పడబోయే భయం కరమైన యాతనను తప్పించడానికే ఈ నిర్ణయం తీసుకున్నాము. సీనియర్ డాక్టర్లు కూడా ఈ సలహానే ఇచ్చారు. ఉయ్ వాంట్ టు ఎబార్ట్ ది ఫీటస్," ఏ ఉద్రేకం లేకుండా ఎంతో కాజువల్ గా చెప్పిందా మాటలు డాక్టర్ సరళ. ఎంత నిర్ణయం? అమృతభాండాన్ని చేతిలో పెట్టినట్టే పెట్టి అంతలోనే వెనక్కు లాక్కోవడం. ఎంతో నిబ్బరంగా, ప్రశాంతంగా పడుకొని వుంటాడు లోపల. వాడి తల్లి గర్భాన్నే వాడికి సమాధి చేస్తారా?

అంతా సిద్ధం చేశారు. అవసరమైన కాగితాలపై ఆయన సంతకం కూడా చేశారు. నోరు తెరవకుండానే, పెదవులు కదపకుండానే వాడు 'అమ్మా' అని పిలిచినట్లు అని విన్నూంది. 'అమ్మా! నన్ను చంపేస్తారా? నేను నీకు వద్దా?' అని అడుగుతున్నట్టుగా వుంది. ఇంబక్షన్లు, సిరంజీలు వున్న మందుల బ్రేని తెచ్చి నా గదిలో పెట్టింది నర్సు. 'ఇంకో పది నిమిషాల్లో థియేటర్ రెడీ అవుతుంది,' అని చెప్పి వెళ్లింది. అంటే ఇంకో పది నిమిషాల్లో అయిదు నెలల పాటు నేను అనుభవించిన తీయని కలలు హాస్పిటల్ సాక్షిగా ఉరి తీయబడతాయి. మళ్ళీ ఎప్పటిలాగే ఎడారిలో ఎండిపోయి వాడిపోయి బ్రతకాలి. సీనియర్ గైనకాలజిస్టుతో సహా డాక్టర్ సరళ గదిలోకి వచ్చింది. సిరంజ్ లోడ్ చేస్తూంది నర్సు. 'అయితే నేం?' మనసులో ప్రతిఘటన. 'వాడు అబ్నార్మల్ గా పుడితే నేం? బిడ్డలు లేకపోవడం కంటే ఎవడో ఒకడు,' ఒక నిర్ణయానికి వచ్చాను. జబ్బులోకి పదునైన నీడిల్ దిగి ఎర్రని ద్రవం నిర్ణయంగా నా లోపలికి ప్రవహించే లోపల, "నో! వీల్లేదు. ఈ అబార్షన్ నాకిష్టం లేదు," అని అరిచాను. రెండు చేతులూ జోడించి డాక్టర్ వైపు తిరిగి, "ప్లీజ్ డాక్టర్! నా బిడ్డను చంపకండి!" అంటూ వేడుకున్నాను. దుఃఖపు తెర తుఫానులా బయటకు తోసుకువచ్చి చాలాసేపు పొగిలి పొగిలి ఏడ్చాను.

“షి ఈజ్ మెంటల్లీ వీక్! రేపు చేద్దాం!” సరళ నా భర్తతో చెబుతూంది.

“నో! రేపు కాదు. మరెప్పుడూ జరగదు. మై చెల్డ్ విల్ నాట్ డై ఇన్ మై ఊంబ్,” పెద్దగా అరిచాను. నిట్టూరుస్తూ బయటకు వెళ్లిపోయింది డాక్టర్.

లేబర్ రూమ్ నుంచి స్ట్రెచర్ సాయంతో వార్డుకు తరలిస్తున్నారు నన్ను. ఉదయం తొమ్మిది గంటల సమయం అది. వెచ్చని సూర్యకిరణం జాలిగా చెంపల్ని నిమురుతోంది. అప్పటికీ సుదీర్ఘమైన అత్యంత బాధాకరమైన పన్నెండు గంటల ప్రసవయాతన ముగిసి పది నిమిషాలే అవుతూంది. వార్డులో చేర్చిన పది నిమిషాలకు బిడ్డను తెచ్చి పక్కనే పడుకోబెట్టారు. పక్కన మరో ప్రాణి. ఈ ప్రపంచంలోకి వచ్చి ఇంకా పది నిమిషాలు కూడా కాలేదు. బిడ్డ స్పృహ వెచ్చగా శరీరానికి తగులుతుంటే తగిలినంత మేరా శరీరం వీణలా మారి రాగలీనై మూర్చిల్లుతుంది. ‘ఇటీజ్ ఏ ఫిమేల్ చైల్డ్,’ అని డెలివరీ అయిన వెంటనే డాక్టర్ నా చెవి దగ్గర గుసగుసలాడింది. స్వర్గలోకం నుంచి నా గర్భకోశం ద్వారా భూమిలోకి షికారుకొచ్చిన దేవదూత ఆడ అయితేనేం? మగ అయితేనేం? దాన్ని దగ్గరకు జరుపుకుని రెండు చేతులతో పైనుంచి కిందకు ఆర్తితో తడిమాను గుడ్డివాడు ప్రపంచాన్ని తడిమినట్లు. తల పైకెత్తి దాని ముఖంలోకి చూశాను. నిద్ర నటిస్తూంది. కనురెప్పల తలుపుల చాటున ఏ తీయని కలలు దాగున్నయో? రొమ్ములు బరువుగా, నిండుగా, లోపల మహా సముద్రాలు ఉరకలేస్తున్నట్లుగా వున్నాయి. అది పెదవులు తెరచి ‘ఆ’ అంటే చాలు నోట్లోకి విరుచుకుపడాలని చూస్తున్నాయి పాలు. గంట అయినాక నర్సు వచ్చి బిడ్డను రెండు చేతుల్లోకి తీసుకోని, రొమ్ముల మధ్య దాని పెదాలు ఇరికించింది. పెదవుల మధ్య ధారగా, రోదనగా పాలు కారిపోతున్నాయే కానీ అది తాగడం లేదు. ‘సుదీర్ఘమైన విషాద కావ్యానికి ఇది నాంది మాత్రమే!’ అన్నట్లుగా నా వైపు చూసింది డాక్టరు.

“సకిలింగ్ రిఫ్లెక్స్ రాలేదు. ఇలాంటి పాపల్లో చాలా ఆలస్యంగా వస్తుంది. స్పూన్తో బ్రై చెయ్యండి. అదీ కుదరకపోతే సెలైన్ డ్రిప్ పెడతాను,” డాక్టరు సలహాలిచ్చి వెళ్లిపోయింది. రెండు గంటల ప్రయత్నం తరువాత కొద్దిగా పాలు తాగించగలిగాము. తాగి మళ్ళీ నిద్రలోకి జారుకుంది. ఉక్కబెట్టే పగటి ఎండ. ఎంతకీ నిద్ర లేవని చిన్నారి పాపతో ఆ గదిలో శాపగ్రస్తలా నీరసించి నేను. ముఖం చూపలేదు అత్తగారు, ఆడబిడ్డ. హాస్పిటల్లోనే వుంటూ ముఖం చాటేశాడు నా భర్త.

మధ్యాహ్నం వేళ కారేజిలో అన్నం, ప్లాస్కులో కాఫీ తీసుకుని వచ్చారు ఆయన. పాపను ఎత్తుకుని ముద్దు చేస్తాడని ఎంతో ఆశపడ్డాను. “సాయంత్రం కనిపిస్తాను,” అంటూ ఒక మాట చెప్పి వెళ్లిపోయాడు. నోటికి అన్నం సహించలేదు. కాఫీ తాగి పడు కున్నాను. ఆ సాయంత్రమే డిశ్చార్జి చెయ్యమని డాక్టర్ని అడిగాను. ఎన్నెన్నో ప్రికాషన్స్ తో ఇంటికి పంపింది డాక్టరు. హాస్పిటల్ నుండి బయటకు నేను వేసే ఒక్కో అడుగు నాలో

మొండితనాన్ని, పట్టుదలను పెంచి, లక్ష్యం కొరకు జీవించే సైనికురాలిలా ఇంటికి చేరాను.

“చూడు! ఈ పిల్లను మనం పెంచలేం! ఇలాంటి పిల్లల్ని పెంచడానికి బెంగళూరు లో ఇన్స్టిట్యూట్ వుండటం దీన్ని అక్కడ చేర్చి నెలకు ఇంతని పంపిద్దాం. అసలీ పిల్ల ముఖం చూడాలంటేనే భయంగా వుంది! వాట్ ఎ డెవిలిష్ ఫేస్! బ్రతికుందో చచ్చిందో తెలియనట్లు ఎప్పుడూ నిద్రపోతుంది. దీన్ని చూస్తే ఇది నా బిడ్డ అనే ఫీలింగ్ కలగడం లేదు. దీన్ని భరించటం మనవల్ల కాదు. లెటర్ డిస్పోజ్ ఇట్!” ఇంకా ఏదో చెప్పబోయి నా కళ్లలోని ఎరుపు చూసి ఆగిపోయాడు ఆయన. నా కళ్లలో అంత తిరస్కారం, ద్వేషం, కోపం ఎప్పుడూ చూసి వుండడు.

“ఇంకోసారి నా దగ్గర ఇలాంటి వాగుడు వాగితే నాలో రాక్షసిని చూస్తావు నువ్వు! ఇది నా ప్రాణం! నా సర్వస్వం! ఇది నా దగ్గరే నాతోనే వుంటుంది. నా సర్వశక్తుల్ని ధారపోసి దీన్ని పెంచుకుంటాను. దీనిది డెవిలిష్ ఫేసా? ఎప్పుడైనా నీ ముఖాన్ని అద్దంలో చూసుకున్నావా? చూసుకుని వుంటే ఆ మాటలు అనేవాడివి కావు. నాకో ఉద్యోగం వుంది. నీ పోషణ, దయ నాకవసరం లేదు,” అంత కోపంగా ఎలా మాట్లాడగలిగానో నాకే తెలియదు. శక్తి ఆవహించిన దానిలా మాట్లాడాను. ఆ తరువాత ఆయన ఆ ప్రసక్తే తేలేదు కానీ, పాప దగ్గరకు రావడమే మానేశాడు.

రెండు నెలల తరువాత ఒక ఉదయం మా వీధిలో ‘దొమ్మరి ఆట’ జరిగింది. తల్లి, తండ్రి, కూతురు. ముగ్గురు కలిసి నమ్ము నమ్మకపో శీర్షికలో రాయదగ్గ ఫీట్లు చేస్తున్నారు. మురికి మురికిగా ఎలుగ్గొడ్డులా వున్నాడు తండ్రి. వాడు డప్పు వాయిస్తూ, ‘ఇయమ్ము నిశ్చయమ్మురా! భయమ్ము లేదురా,’ అంటూ పాడుతున్నాడు. చింపిరి జుట్టు, చూసిన చీర, వీధుల పాలైన రాజకుమార్తెలా వుంది తల్లి. ఆవిడ హార్మోనియం వాయిస్తూంది. అద్భుతాలన్నీ కూతురే చేస్తోంది. రెండేళ్లయినా వుంటాయో లేవో? పాడవైన గొను వేసుకుని వుంది. ఎవరో దానం చేసి వుంటారు. గొను దాని పాదాల్ని దాటి నేలపై జీరాడుతుంది. ఆ గెటప్ లో అది గమ్మత్తుగా బుల్లి మాంత్రికురాలలా వుంది. జనం మూగి, పాట అగిన తరుణంలో ఆ పిల్ల పాడవాటి కత్తిని నోట్లో దోపుకుని, గొంతులోకి, ఆ పైన పొట్టలోకి తోసింది. ఆశ్చర్యం! భయం! విస్మయం! ఒక నిమిషం ఆగి కత్తిని భద్రంగా పైకి లాగింది. కత్తి అంచుపై జిగట జిగటగా మెరుస్తూ మ్యూకస్ పారల తడి. తరువాత రెండు బొంగుల మధ్య వేలాడదీసిన తీగపై ఆటూ ఇటూ షికార్లు చేసింది. బుగ్గల్లో కిరసనాయిల్ దాచుకుని నోట్లంచి నిప్పులు ఊసింది. ఇంత చిన్న పాప ఇన్ని అద్భుతాలు ఎలా చేయగలిగింది? శిక్షణ, తపస్సులాంటి పట్టుదల- అన్నిటికంటే ముఖ్యంగా అవసరం. నాకో సందేశం ఇవ్వడానికే ఆ ఉదయం రోడ్డుపై అవతరించిన బాల మెస్సుయాలా

తోచిందా పాప. కష్టపడి నేర్పితే ఆ పాప అద్భుతాల్ని చేస్తుంది. అదే దీక్ష. పట్టుదల చూపితే నా మెంటల్ రిటార్డెడ్ పాపకి మామూలు జీవితానికి అవసరమైన యాక్టివిటీస్ నేర్పలేనా? ఫీట్లు అయిపోయి ఇంటింటికి తిరిగి, 'పైసలు దానం చెయ్యి తల్లీ' అంటూ అడుక్కుంటూందా పాప.

నా దగ్గరకు వచ్చినప్పుడు చేతిలో పదిరూపాయల నోటుపెట్టి "నీ పేరేంటి?" అన్నాను.

"జీవమ్మండీ!" అంది. చిరునవ్వుతో.

"థాంక్యూ జీవనీ సీనియర్," అన్నాను. అర్థంకాని కళ్లతో నన్ను చూస్తూ వెళ్లిపోయిందా పాప. ఆ పేరు నాకూ ఇష్టమే అన్నట్లుగా లోపల జీవని జూనియర్ కేర్ కేర్ మని ఏడుస్తూంది.

"మీరేనా ఈ పాప తల్లీ! ఐ సీ చూడండి యిలాంటి పాపలు..." అవకాశం దొరికితే చాలు పెద్ద లెక్కరు ఇవ్వందే వదలరు డాక్టర్లు, చాటుగా తప్పు చేస్తున్న పిల్లల్ని మందలిస్తున్నట్టుగా. నాకు ఒళ్లు మండిపోతుంది. యస్! అది మెంటల్ రిటార్డెడ్ చైల్డ్. అదేం అంటువ్యాధి కాదే. "ఆకలేస్తే ఏడవలేరీ పాపలు. మీరే రెండు గంటలకొకసారి బలవంతంగానైనా ఫీడింగ్ యివ్వాలి. ఏ చిన్న ప్రాజెక్టు వచ్చినా వెంటనే డాక్టర్ని కలవండి. ఇలాంటి పాపల్ని పెంచాలంటే ఎంతో సహనం, ఓర్పు కావాలి," సానుభూతిగా నావైపు చూస్తూ చెప్పాడు డాక్టరు. రెండు రోజులుగా ఆగని డయేరియా ట్రీట్ మెంట్ కోసం ఆయన దగ్గరకు వెళ్లాను. ఇదీ వరస. ఈ సానుభూతి అంటే నాకు కోపం. ఈ సానుభూతి మీరు నాకంటే తక్కువవాళ్లు అనే అహంభావాన్ని సూచిస్తుంది. ఈ సానుభూతితో ఎదుటివాణ్ణి శిక్ష లేకుండా హత్య చేసిన ఆనందాన్ని పొందవచ్చు. రోజుకోసారైనా ఇలాంటి సందర్భాలు తప్పవు నాకు. ఇంటా బయటా ఇదే ప్రహసనం. ఒకసారి నా చిన్ననాటి స్నేహితురాలు రాధిక వచ్చింది. అది ఎక్కడో మారుమూల ప్రాంతంలో పి.హెచ్.సిలో డాక్టరుగా పనిచేస్తోంది. కబుర్లు చెప్పుకోవడం అయ్యాక జీవని ని ఒళ్ళోకి తీసుకొని లాలిస్తూ, అంతలోనే దాని డాక్టరు బుద్ధిపోనిచ్చుకోక, "లలితా! ఎక్కడ పడతావే ఈ యాతన? ఎన్నాళ్ళీలా. పెద్దయినాక కూడా దీనికి నువ్వే ముడ్డి కడగాలి. నువ్వే స్నానం చేయించాలి. నెత్తిమీద బండరాయి బరువులా జీవితమంతా దీన్ని మోస్తూనే వుండాలి. ఎందుకొచ్చిన రొస్టు! ఏ అనాధ శరణాలయంలోనో వదిలేయరాదూ! వాళ్ళే తంటాలు పడతారు," గాజుకుండీలో పూలు సర్దుతున్నానప్పుడు. చిన్ననాటి నేస్తాన్ని చూసిన ఆనందంలో మైమరచిన నాకు ఆ మాటలు అశుద్ధాన్ని తిన్నట్టుగా అనిపించాయి. చేతి లోని ఫ్లవర్ వాజ్ జారి కిందపడింది. నేల మీద అటూఇటూ గాజుముక్కలు. విసురుగా జీవనిని దాని ఒళ్ళోంచి లాక్కుని, "సంస్కారపు వెలుగులేని చీకటిగుహల్లాంటి మొగుళ్లని జీవితమంతా

భరిస్తున్నాం! వాళ్ళకి పనిమనుషుల్లా, రాత్రివేళల్లో వేశ్యల్లా గడుపుతున్నాం- నువ్వు, నేనూ మనందరం. ముందు నీ మొగుణ్ణి ఏదైనా రిమాండ్ హోమ్ కి పంపు! అప్పుడు నా పాపను శరణాలయానికి పంపుతాను. ఇడియట్! ఈ సొల్లు కబుర్లు ఆపు!” నా ముఖంలోని అరుణిమకు, మాటల్లోని తీవ్రతకు బెదిరిపోయింది రాధిక. వారం రోజులు గడుపుతానని వచ్చింది. రెండోరోజే వెళ్లిపోయింది.

వాక్సినేషన్ కోసం హాస్పిటల్ కు వెళ్ళి వస్తున్నాను. చంకలో జీవని. భుజంపై వేలాడే హాండ్ బాగ్. సిటీబస్సు నిండుగా వుంది. బస్సు సీటంటే అదో పార్లమెంటు సీటులా భావించే జనం. బిడ్డ తల్లి అని కూడా చూడరు. ఏ టర్నింగ్ లోనో సడన్ బ్రేక్ వేస్తే, పైట జారితే ఆబగా చూడవచ్చు అనుకొనే ఇంపాటెంట్ మగవాళ్ళ మధ్య, “పాపను నాకివ్వమ్మా!” అంటూ జీవనిని అందుకున్నాడో వృద్ధుడు. నెరిసిన జుట్టు, కాంతివంత మైన కళ్లు- జ్ఞానదీపంలా ఉన్నాడాయన. విద్యానగర్ స్టేజి దగ్గర ఆయనా నాతోపాటు దిగాడు. “థ్యాంక్స్!” అంటూ పాపను అందుకోబోతుండగా “ఇంటిదాకా ఆహ్వానించవా?” అన్నాడు నవ్వుతూ. “రండి!” అంటూ ఇంటివైపు దారితీశాను. ఆయన సుమారు రెండు గంటలపాటు ఇంట్లో ఉన్నాడు. ఆ రెండుగంటలూ జీవనితో ఆడుకుంటూనే గడిపాడు. ఎత్తుకొని లాలించి, ముద్దాడి, అర్థమయి కాని దాని అరుపులకు రెస్పాన్స్ నిచ్చి- జీవనిని అంత ఆప్యాయంగా స్పృశించిన వ్యక్తి నా తరువాత ఆయనేనేమో!

“అనుభవాల సిమిలారిటీ మనుషుల్ని దగ్గరకు చేరుస్తుంది. ఈ క్షణం నువ్వు నాకెంతో సన్నిహితమైన దానివనిపిస్తుంది. ఎందుకంటే నువ్వు అనుభవిస్తున్న దుఃఖం, నిరాశ, చివరకు ఆ తెగింపు అన్నీ తు.చా. తప్పకుండా ఒకప్పుడు నేనూ, ఐ మీన్ మేము, నేనూ, నా భార్య అనుభవించాము. జీవనిలాంటి పాపలకు ఈ ప్రపంచంలో కొదవలేదు. నీలాంటి తల్లులే అరుదు. వెల్, మేము కూడా ఒక జీవని పాపకు జన్మనిచ్చి, తన కోసం అరాటపడి, ప్రయాసపడి పెంచాము. తలుచుకుంటే అదో సాహసోపేతమైన కథలా వుంటుంది.

“ఇప్పటికి సరిగ్గా ఇరవై యేళ్ల క్రితం. అప్పటికి ఈ సైకియాట్రిక్ రిహేబిలిటేషన్ అవీ ఇంతగా డెవలప్ కాలేదు. పాప మా ప్రపంచంలోకి వచ్చిన తరువాత దాదాపుగా మేము సోషల్ అవుట్ కాస్ట్ అయ్యాము. మమ్మల్నెవరూ పార్టీలకూ, ఫంక్షన్లకూ పిలిచే వాళ్ళు కాదు. మేమూ ఎవర్నీ పిలిచేవాళ్ళం కాదు.

“దేశ విదేశాల్లో వున్న డాక్టర్లతో కరస్పాండెన్స్ చేశాము. ఫ్రాయిడ్, జంగ్, ఎడ్లర్, ఎరిక్ టెర్నీ వ్రాసిన సైకాలజీ పుస్తకాలన్నీ చదివాము. బిహేవియర్ థెరపీ నుంచి టి.ఎ. టెక్నిక్స్ వరకూ అన్నీ ఎడాప్ట్ చేశాము. మోడరన్ మెడిసిన్ కాకుండా దేశీయమైన వైద్య

విధానాల్లో ఏదైనా ట్రీట్‌మెంట్ వుంటుందేమో అని ప్రయత్నించాము. హోమియోపతి, ఆయుర్వేదంలో ఎక్స్‌పర్ట్స్ అయ్యాము. బెరటాకార్బ్, కాలేరియా, హోమియోపతి మందులు మా పాపకు కంఠతావచ్చు. కోన్ని రోజులు 'ఎన్‌సెపటాల్ టాబ్లెట్లు' వాడాము. వైద్యశాస్త్రం వాళ్ళని డిసేబుల్ పేషంట్లుగా ముద్రవేసి ప్రయోగశాలలో వస్తువుల్లా పడి వుండమని చెబుతుంది. అవసరం లేదు. వాళ్ళు మామూలు మనుషులుగా బ్రతక గలరని నిరూపించాలని మా ఆరాటం.

“మా పాప, ప్రమోదిని దాని పేరు. దాన్ని ఒక సైనికురాలిగా పెంచాము. ఐదేళ్లకే స్కూలుకు పంపాము. అక్కడ వెక్కిరింతలు, అవహేళనలు, అన్నీ మాకు తెలుసు. అయినా అది రెసిస్ట్ కావాలని మా తపన. మాతో పాటు మార్కెట్టుకు, థియేటర్లకు తీసుకెళ్ళేవాళ్ళం. వందలాది కళ్లు అపహాస్యంగానో, జాలిగానో దానివైపు చూసేవి. ఇంటికి వచ్చిన తరువాత దానికి ఫీడ్‌బాక్ ఇచ్చేవాళ్ళం. దానికి 'మోనార్కి' వచ్చింతర్వాత మా సమస్యలు రెట్టంపయినాయి. మెన్సెస్ గురించి, వయసు తెచ్చే మార్పుల గురించి వివరించడానికి ఎంతో కష్టపడ్డాము. అయితే, మా శ్రమలకు రివార్డు అన్నట్లుగా అది పదహారేళ్ళకే పదవతరగతి పాసయింది. దట్ ఈజ్ ఏన్ ఎచీవ్‌మెంట్.”

అప్పటిదాక ఎంతో ఉద్యేగంతో చెబుతున్న ఆయన హఠాత్తుగా ఆపివేశాడు. క్షణంసేపు ఆయన గంభీరంగా అయిపోయారు. మోకాళ్లపై తల ఆన్చి కూర్చున్నాడు. గాఢమైన ఆలోచనలలో నిమగ్నుడయ్యాడనుకున్నాను. కానీ వినపడీ వినపడని రోదన. గాడ్! ఆయనైలా ఓదార్చాలో అర్థంకాలేదు. రెండు నిమిషాలయిన తరువాత, “క్షమించమ్మా! లోపల ఎగిసే దుఃఖాన్ని తట్టుకోలేకపోయాను. ఎంతయినా తండ్రీని కదమ్మా!” సంజాయిషీ చెప్పకొన్నాడు. నాలో చిత్రమైన టెన్షన్. అద్భుతమైన కలలాంటి ప్రమోదిని జీవితం ఎందుకు విషాదంగా అయ్యిందో తెలుసుకోవాలి.

“ప్రమోదిని ఇరవైయేళ్ళకు సర్వాంగ సుందరమైన స్త్రీమూర్తిగా అవతరించింది. మెంటల్లీ రిటార్డెడ్ అంటూ డాక్టర్లు ఇన్‌స్టిట్యూట్‌లో చేర్పించమని సలహా ఇచ్చిన ప్రమోది నేనా అనిపించింది. ప్రమోదినికి తోడు వెతకాలనుకున్నాము. రమేష్ అని మా బంధువుల్లో ఒక కుర్రాడు డిగ్రీ పూర్తిచేసి ఖాళీగా ఉన్నాడు. అతన్ని చేరదీసి ఉద్యోగం ఇప్పించి ప్రమోదినికిచ్చి పెళ్లి చేశాము. కృతజ్ఞతతో కనురెప్పలా కాపాడుతాడని అనుకొన్నాము. కాని కాలనాగులా కాటు వేశాడు. ప్రమోదిని లాంటి స్త్రీని ప్రేమించడానికి హృదయం కావాలి. సానుభూతి కావాలి. భగవంతుడు కూడా నిర్లక్ష్యం చేసినవాళ్ళను పసిపాప కంటె సుకుమారంగా చూసుకోవాలి. రమేష్ సగటు యువకుడు. అతను కలలు కన్న స్వప్న సుందరి ప్రమోదినిలో కనిపించక పక్కదారులను వెతుక్కున్నాడు. చౌకబారు స్త్రీలతో తన

సరదాలను తీర్చుకొనేవాడు. తాగి ఇంటికి వచ్చి ప్రమోదినిని మానసికంగా, శారీ రకంగా హింసించేవాడు.

“వారంవారం వాళ్ళ ఇంటికి వెళుతున్నా ఈ మార్పుల్ని గమనించలేని గుడ్డివాళ్ళ మయ్యాము మేము. అతని మీద మేము పెంచుకొన్న నమ్మకం అలాంటిది. విషయాలు మాకు తెలిసేసరికి బాగా ఆలస్యమయింది. ప్రమోదినిలో మానసికవ్యాధి లక్షణాలు బాగా పెరిగాయి. ప్రపంచం నుండి పూర్తిగా విత్త్రా అయిపోయింది. ప్రేమకు, పిలుపుకు ప్రతిస్పందించని పరిస్థితి అది. తిండితిప్పలు మానేసి ఒంటరిగా గదిలో కూర్చుని శూన్యం లోకి చూస్తూ వుంటుంది. ఎవరో ఒకరు స్నానం చేయించాలి. తిండి తినిపించాలి. లేకపోతే అలాగే వుంటుంది. ఇప్పుడు ప్రమోదిని మెంటల్ హాస్పిటల్ లో వుంది. లక్ష్మం, గమ్యం లేని పిచ్చివాళ్ళలా నేనూ, నా భార్య హాస్పిటల్ చుట్టూ ఆత్మలేని దేహాల్లా తిరుగు తున్నాము.”

ఉద్యేగం, ఆనందం, కోపం, బాధ అన్ని అనుభూతులూ ఒకేసారి నన్ను చుట్టు ముట్టాయి. కొన్ని నిమిషాలపాటు మా యిద్దరి మధ్య మౌనం. ముందుగా ఆయనే తేరుకుని, “వెల్, జీవితమింతే, కాస్త వెలుగు, కాస్త చీకటి. అన్నట్టు నా పేరు విశ్వనాథన్. తెలుగువాణ్ణి, ఒక ప్రైవేటు స్కూలు నడుపుతున్నాను. జీవని ఆత్మీయుల లిస్టులో నన్ను కూడా చేర్చుకో. నా అనుభవాల్ని, గుణపాఠాల్ని కలగలిపి జీవనిని అపురూపంగా పెంచుదాం. నథింగ్ టు వరీ!”

విశ్వనాథన్ గారి పుణ్యమా అని జీవనిలో అనూహ్యమైన మార్పులు వచ్చాయి. ఆయన ఎన్నో సైకాలజీ పుస్తకాలు చదివారు. నిత్యజీవితంలో సైకాలజీ ఆయనకు ప్రియమైన అంశం. ఆయన హైదరాబాదులో వున్న రెండేళ్ళు మా యిల్లొక సైకాలజీ ప్రయోగ శాలలా వుండేది. జీవని వ్యక్తిత్వ వికాసానికి ఆయన చేస్తున్న ప్రయోగాలు, జీవనిలో వస్తున్న మార్పులు అద్భుతమైన హ్యూమన్ డ్రామాను చూస్తున్న అనుభూతి కలిగేది. ప్రమోదిని హాస్పిటల్ నుండి డిశ్చార్జి అయింది. ప్రమోదిని క్రమక్రమంగా నార్మల్ కి వచ్చింది. డాక్టర్ల సలహాపై ప్రమోదినితో సహా విశ్వనాథన్ గారి కుటుంబం ఒక మారుమూల పల్లెటూరుకు తరలివెళ్ళారు. ఆయన మామధ్య లేకపోయినా ఆయన జ్ఞాపకాలు మమ్మల్ని ఉత్తేజితం చేస్తూనే వుంటాయి.

జీవని పుట్టి నాలుగేళ్ళవుతున్నా జీవనిపై ద్వేషం పోలేదు ఆయనకు. ఎందుకు ద్వేషం అంటే ఆయన సమాధానం చెప్పడు. సత్వంలేని జీవకణాల్లో కొద్దికొద్దిగా ఊపిరి రగిలి నెమ్మదిగా అతినెమ్మదిగా నాలుగేళ్ళకు అడుగులు వేయడం నేర్చుకొంది జీవని. అది పోరాటం. వెదురుబొంగు వేణువుగా కావడానికి పడిన శ్రమ. లేశమైనా వెలుగు సోకని అంధకారంలో పడుతూ లేస్తూ చేస్తున్న ప్రయాణం. ఈ అద్భుతమైన జీవన పోరాటానికి

స్పందించలేని బండ మనిషి ఆయన. తనకోసం కాక లోకంకోసం బ్రతికే మనిషి. 'పిచ్చిదాని తండ్రి' అనిపించుకోవాల్సి వచ్చిందని కాబోలు ద్వేషం? మంచి నాన్న కాలేకపోయాడని కాబోలు ద్వేషం? అతని ద్వేషం ఒక్కసారి జుగుప్సను కలిగిస్తుంది. నేను మనిషితో కాక ఐదున్నర అడుగుల ఎత్తున్న మృగంతో కాపురం చేస్తున్నానేమో అనే భావన కలుగుతుంది. ఒకే చూరు క్రింద వుంటూనే జీవని, ఆయన అపరిచితుల్లా గడుపుతున్నారు.

కొద్దిగా అడుగులు వేయడం వచ్చిన తరువాత జీవని కళ్ళలో అపూర్వమైన తేజస్సు కనిపిస్తుంది. ప్రపంచాన్ని పాదాల దగ్గరకు తెచ్చుకున్నాననే తృప్తి ఏమో? ఒక ఉదయం బయట వరండాలో మిత్రులతో బాతాఖానీ వేస్తున్నారాయన. హాలులో ఆడుకుంటున్న జీవని, నేను వంటగదిలో వున్న సమయంలో హాలు దాటి వరండాలోకి వెళ్ళింది. ఐదారుగురు అపరిచితుల మధ్య ఒక తెలిసిన ముఖం కనిపించి, వికసించిన ముఖంతో ఆయన దగ్గరకు వెళ్లి ఏఏఏ... అంటూ తన ఆనందాన్ని తెలిపింది. ఆయన ముఖంలో రంగులు మారాయి. ఇప్పుడే వస్తానంటూ మిత్రులకు చెప్పి జీవనిని రెక్క పుచ్చుకొని ఈడ్చుకొచ్చాడు. బెడ్ రూమ్ లోకి తీసుకెళ్ళి మంచంపై తోసి బెల్ట్ తో వాతలు పడేలా కొట్టి, "రాస్కెల్! హాలు దాటి వచ్చావో నీ ప్రాణం తీస్తాను," అంటూ అరుస్తున్నాడు. నవ్వుకూ, ఏడుపుకూ తేడా తెలియని జీవని అన్ని దెబ్బలు తిని కూడా హాయిగా నవ్వుతూంది. అప్పుడే వంటగది నుంచి వచ్చి ఆ దృశ్యం చూసి నేను నిశ్చేష్టురాలైనాను. ఇతను మనిషేనా? రాగద్వేషాలకు అతీతమైన పసికందును అంత హృదయవిదారకంగా శిక్షిస్తాడా? ఆవేశంతో అతని చొక్కా పట్టుకొని క్రోధం, ద్వేషం, జుగుప్సలను చూపులలో గుప్పిస్తూ, "చీ పశువా!" అని తిట్టేను. నా నోటి నుంచి అంత మాట వినడం అతనికి ఊహించని షాక్. అయినా అతనిలో మార్పులేదు.

జీవనికి ఆకాశమంటే యిష్టం. నీలిమబ్బు లిష్టం. ఎక్కడికో సాగిపోయే పక్షుల గుంపు లిష్టం. ఆకాశం వైపుకు చేతులు చాచి ఓ.ఓ... అంటూ పాటలు పాడుతుంది. రోడ్డుపైన ఏ చిన్న అలికిడైనా బయటికొచ్చి చూస్తుంది. పొద్దుటపూట కాన్వెంటులకు పోయే నీలిగొనుల చిన్నారుల హడావుడి, అల్లరి చూసి ఆనందపడిపోతుంది. 'ఏ...ఏ...' అంటూ వాళ్ళవైపు చూసి అరుస్తుంది. తన భాషలో వాళ్ళకు చెప్పే శుభాకాంక్షలేమో? రోడ్డుపై వరదలా ప్రవహించే కార్లు, రిక్వాలు, ఆటోలు, వాటి హారన్ మోతలు చూసి కేరింతలాడుతుంది. సాయంకాలం వీధి నిండా గుంపులు గుంపులుగా విడిపోయి ఆటలాడే పిల్లలవైపు క్యూరియాసిటీతో చూస్తుంది. గేటు దగ్గర నిలబడి బయట ఆట లాడుకునే పిల్లలవైపు చేతులూపుతుంది. ఆటలలోని మాధుర్యాన్ని తనకూ పంచమని అభ్యర్థినాపూర్వకంగా చూస్తుంది. ఆ అమాయకపు అభ్యర్థనకు అతి తీవ్రమైన రెస్పాన్స్ ఇస్తారా పిల్లలు. 'ఏయ్ పిచ్చీ! పిచ్చి జీవనీ,' అంటూ గేలిచేస్తారు. కళ్ళు పెద్దవిచేసి నాలుక బయటపెట్టి, 'ఏయ్!' అంటూ భయపెడతారు. వాళ్ళెంత రెచ్చిపోయినా జీవని బాల

క్రీస్తులా చిరునవ్వుల్ని చిందిస్తుంది. నేను బయటకు రావడం చూసి పిల్లగుంపు దూరంగా పారిపోతారు. చిన్నబుచ్చుకొన్న ముఖంతో జీవని నన్ను వెంబడిస్తుంది లోపలికి.

సాధారణంగా జీవనిని ఒంటరిగా వుంచడం జరగదు. తప్పనిసరిగా బయటకు వెళ్ళవలసి వస్తే గేటు తాళం వేసి వెడుతుంటాను. ఒక సాయంకాలం బజారుకెళ్ళి వస్తున్నాను. ఇల్లు చేరేసరికి గేటు తెరిచి వుంది. తాళం పగులగొట్టబడి ఉంది. భయంతో కొయ్యబారి పోయాను. వణుకుతున్న పాదాల్తో లోపలికి అడుగు పెట్టాను. అక్కడ అపురూపమైన దృశ్యం. పదిమంది పిల్లలు ఒకచోట చేరి బొమ్మలతో ఆడుకుంటున్నారు. వాళ్ల మధ్య జీవని వుంది. అది పెళ్ళి ఆట కాబోలు. జీవని చేతిలో పెళ్ళికూతురు బొమ్మ. ఇంకో పాప చేతిలో పెళ్ళికొడుకు బొమ్మ. మరోచోట చిన్నచిన్న పిడతలతో విందు భోజనం తయారవుతుంది. ఆనందం, అరుపులు, కోలాహలం, చప్పట్లు. ఆ తోట, ఆ పరిసరాలు అదంతా దేవతల రాజ్యంలా వుంది. పసిపిల్లల ప్రపంచంలో నెగెటివ్ థింకింగ్ వుండదు. అందుకే ముందు గేలిచేసినా తరువాత సాదరంగా తమ బాహువుల్లోకి తీసుకున్నారు.

“ఈ పిల్లకు చదువెందుకు? బ్రతకడానికి అవసరమైన టెక్నిక్కులు, ఇంటి పనులు నేర్పండి. ఆ ఆ లు రాయమంటే ఆకాశాన్ని, మబ్బుల్ని గీస్తుంది. ఎబిసిడిలు రాయమంటే చెట్లనీ, ఎగిరే పక్షుల్ని గీస్తుంది. ఇది బళ్ళో చేరి సంవత్సరం దాటుతోంది. ఇంతవరకూ వర్ణమాల రాలేదు. ఇంతింత సిలబస్లను ఇది చదివేనా? ఈ తరగతుల్ని గట్టెక్కేనా? ఈ లెక్కన ఇది ఫస్ట్ క్లాస్ లోనే రెండు మూడేళ్ళు వుండాల్సి వస్తుంది,” జీవని గురించి తన క్లాస్ టీచర్ కంపైంటు.

“ఎంత నేర్చుకుంది అనికాక, నేర్చుకోడానికి ఎంత పెనుగులాడుతూందో గమనించండి! స్లోగానే అయినా దాని బ్రెయిన్ ఫీడింగ్ తీసుకొంటుంది. అదో పాజిటివ్ సైన్. వందలకొద్దీ పిల్లలకు మీ చేతుల మీదుగా సైమరీ ఎడ్యుకేషన్ ఇచ్చి వుంటారు. కానీ జీవని లాంటి పాప మీకు తటస్తపడి వుండదు. జీవనిని ఒక ఛాలెంజిగా తీసుకోండి. మీలోని టీచర్ కి, మీరు నేర్చుకున్న టీచింగ్ సైకాలజీకి కూడా. ఒక్క జీవనికి చదువు నేర్పితే, ‘వీళ్ళకు చదువేమిటి? ఇంట్లో ఓ మూలన పడి వుంటారు ఇంత ముద్ద వేస్తే!’ అనే పెసిమిస్టులకు బుద్ధి చెప్పినట్లవుతుంది. మనం సామాజికంగా వెనకబడిన వాళ్ళకు ప్రత్యేక శిక్షణ ఇచ్చి, కోడిపిల్లల్ని రెక్కల చాటున పొదువుకుని పెంచుకొన్నట్టుగా పెంచు తున్నాము. ఎందుకు? ఈ విజ్ఞానం, నాగరికత, ఆధునిక జీవితంలోని మాధుర్యం అందరికీ సమంగా పంచుదామనే కదా! అలాగే మానసికంగా వెనుకబడ్డ పిల్లల్ని కూడా ఓపికతో అనురాగంతో ముందుకు నడిపిద్దాం. జీవని తల్లిగా కాదు. ఒక ఆధునిక మహిళగా రిక్వెస్టు చేస్తున్నాను. ప్లీజ్ టీచర్! జీవని స్పెషల్ చైల్డ్. తనకి స్పెషల్ ట్రీట్ మెంట్ కావాలి. ఇంటి పనులు నేర్పితే చాలదా అంటూ మీరే దానిని నిరుత్సాహపరచకండి.” కళ్ళలో నీళ్లు తిరుగుతుండగా ఉద్యేగంగా నేను చెప్పిన మాటలకు టీచర్ బాగా కదిలిపోయింది.

“ఓ గాడ్! మీరింత హార్ట్ అవుతారనుకోలేదు. ఐ లవ్ జీవని! ఈ స్కూల్లో చాలా మంది జీవని అభిమానుల్లో నేను ఒకదాన్ని. ఎవరైనా దాన్ని టీజ్ చేస్తే వాళ్ల దగ్గరకెళ్లి, వాళ్ల చేతిని ముద్దు పెట్టుకొని చిరునవ్వులు చిందిస్తుంది. ఇక వారు దాన్ని ఇష్టపడకుండా ఎలా వుంటారు? మొదటిరోజు క్యూరియాసిటీ, రెండోరోజు టీజింగ్, మూడో రోజు లవ్ ఎఫైర్, ఇదీ దీని అభిమానుల అనుభవాల వరుస. డోంట్ వర్రీ! దాన్ని స్కూలు నుంచి పంపివేయను. మనకు అర్థంకాని పొటెన్షియల్స్ దానిలో నిక్షిప్తమయి వున్నాయి. వాటిని ట్రేస్ చెయ్యడానికి ప్రయత్నిస్తున్నాం. మణిభూషణ్ అనే కొత్త టీచర్. పిల్లలన్నా పెయింటింగ్స్ అన్నా యిష్టం. జీవని బాధ్యత ఆమెకు అప్పగిస్తున్నాం,” ఓదార్పుతున్నట్లుగా చెప్పింది ఆమె.

వయస్సు పెరిగేకొద్దీ జీవనిలో అనూహ్యమైన మార్పులొస్తున్నాయి. కళ్ళలో మెలాంకలీ పోయి ఆలోచన స్థిరపడుతూంది. వెకిలి నవ్వు బదులు ముచ్చట గొలిపే స్నిగ్ధహాసం. ఇదివరకు కష్టం మీద మాటల్ని కూడబలుక్కుని చెప్పేది. అమ్మ అనడానికి అర నిమిషం పట్టేది. ఇప్పుడు వెంటనే రెస్పాండ్ అవుతూంది. అయితే రోజు మొత్తం మీద జీవని మాట్లాడే మాటలు పది, పదిహేనుకు మించవు. మొదటి తరగతి రెండేళ్ళు చదివింది. అయినా ఆ ఆ లు పూర్తిగా రాలేదు. క్లాస్ రూమ్ లో టీచర్ని, మిగిలిన పిల్లల్ని వదిలి హఠాత్తుగా తనదైన ఏకాంత ప్రపంచంలోకి పోతుంది. ఒక భయంకరమైన నిశ్శబ్దాన్ని మన ముఖంపై విసిరి తనలోకి తాను ముడుచుకుపోతుంది. ‘అమ్మా! ఐ లవ్ యు!’ అనే మాటల్ని ఎంతో కష్టపడి నేర్చుకొంది. ఇంటి దగ్గర ఆ మాటల్నే పదేపదే గొణుగుతూ వుంటుంది.

ఆరోజు ఆదివారం. ఆ వేళ ఆకాశం కూడా హాలిడే మూడ్ లో వుంది. తూర్పున సూర్యనేత్రం ఇంకా తెరుచుకోలేదు. డిసెంబర్ మాసపు చలిగాలులు, గుర్తొచ్చి గుర్తురాని బాల్యపు జ్ఞాపకాలలా. జీవని ఇంకా నిద్ర లేవలేదు. ఎదురుచూడని అతిథిలా కాలింగ్ బెల్ మోగింది. తలుపు తీస్తే, జీవని స్కూల్ హెడ్ మిస్ట్రెస్, క్లాస్ టీచర్ మాలినీరావు, జీవని ఆర్ట్ టీచర్ మణిభూషణ్; ఆహ్లాదకరమైన చిరునవ్వులతో ప్రత్యక్షమయ్యారు. ఆశ్చర్యం, ఉద్వేగం.

“కంగ్రాచ్యులేషన్స్! జీవని పెయింటింగ్ కి అంతర్జాతీయ గుర్తింపు వచ్చింది. ‘అమ్మ’ అనే తన పెయింటింగ్ కి సోవియట్ లాండ్ చిల్డ్రన్స్ పెయింటింగ్స్ అవార్డు వచ్చింది. మొత్తం సౌతిండియాలో ఒక్కరికే వచ్చింది. అది మన జీవనికే! ఈ శుభా కాంక్షలు మీకు. ఇది మీ వ్యక్తిగత విజయం. భూమిపై భగవంతుడి ప్రతినిధి అమ్మ అంటారు. అది మీ విషయంలో పూర్తి నిజం. దేవుడు జీవనిలో మెదడునీ జ్ఞానాన్నీ పొదగడం మరచిపోతే అయ్యో అని నిరాశ పడక, చలనం లేని తన నాడీకణాలను ప్రేమతో రగిలించి జీవన స్రవంతిలోకి తెచ్చారు. కరుణ లేని లోకం, సినిక్ అయిన భర్త- అయినా మీరు వెనుకంజ

వెయ్యలేదు. ఇన్నాళ్ల శ్రమ, పోరాటం తరువాత మీకో చిన్న బహుమతి ఇది. జీవని ప్రపంచ చిత్రకళను రిప్రజెంట్ చేస్తున్న నూరుమందిలో ఒకతే,” అన్నారు మాలినీరావు.

సిగ్గుతో, అదుపు తప్పిన ఆనందంతో కళ్ళలో నీళ్ళు చిప్పిల్లినాయి. ఈ హడావుడిలో జీవని నిద్ర లేచింది. లోపలికి వెళ్ళి వాళ్ళ కోసం కాఫీ తయారుచేసుకొచ్చే లోపల జీవని తన పెయింటింగ్ టీచర్ కౌగిలిలో వెచ్చదనాన్ని అనుభవిస్తోంది. ఈ ఆనందో త్యాహాన్ని చాటుగా గమనిస్తున్నాయి రెండు కళ్ళు పక్క గదిలోంచి. అవి శ్రీవారి కళ్ళు. “జనవరి పదిన మాస్కో ప్రయాణం. రేపే పాస్పోర్టుకు కోసం అప్లై చెయ్యండి!” అని చెప్పి సెలవు తీసుకున్నారు వాళ్ళు.

“కంగ్రాట్స్ డియర్!” ఏడేళ్లలో తండ్రి నోట వచ్చిన ఒకే ఒక్క మాటకు ఎప్పటిలాగే సిలువపై క్రీస్తు ముఖంతో చిరునవ్వుల థాంక్స్ చెప్పింది జీవని.

మంగళవారం రాత్రి టీవీలో జీవనితో ఇంటర్వ్యూ. స్కూల్లో రికార్డు చేసినట్టున్నారు. శ్రీవారు హడావుడి చేస్తున్నారు. స్నేహితులను, కొలీగ్స్ ను ఇంటికి పిలిచారు. స్వీట్సు, ఐస్క్రీమ్ పండుగ వాతావరణం వచ్చింది ఇంటికి. స్నేహితులందరికీ జీవనిని చూపించి, ‘షి యీజ్ మై ప్రైడ్ ఛైల్డ్,’ అని పరిచయం చేశారు. ఈ హడావుడిని, హిపోక్రసీని మౌనంగానే గమనిస్తున్నాను. ఏడుగంటలకే టీ.వి. ఆన్ చేశారు. ఎనిమిది గంటలకు ప్రోగ్రాం మొదలైంది. స్కూల్ హెడ్ మిస్ట్రెస్ జీవనిని పరిచయం చేశారు. మణిభూషణ్ జీవనితో తన అనుభవాల్ని చెప్పింది. చివరిగా జీవనితో ఇంటర్వ్యూ. ఒక భయంకరమైన నిశ్శబ్దం. ఏడేళ్ల పాపా ఘనీభవించినట్టు జీవని. ఆనందం, ఉత్సాహం లేని ముఖం, వెలగని దీపాల్లాంటి కళ్ళు, చిరునవ్వు ఎరుగని ఎడారిలా జీవని. టీవి ఎనౌన్సర్ ఎన్ని ప్రశ్నలు వేసినా జీవని సమాధానం మౌనమే. చివరకు టీచర్లు పోరగా రెండు మూడు మాటలు గొణిగింది. ‘నీకు ఇష్టమైన వ్యక్తి ఎవరు?’ ‘అ...అ...మ్మా!’ ‘నీకు ఇన్స్పిరేషన్ ఎవరు?’ ‘అ...మ్మా’ ‘పెయింటింగ్ అంటే ఇష్టం ఎలా కలిగింది?’ టీచరు వైపు చూసింది. ‘ఇంట్లో నీ పెయింటింగ్స్ కి ఎవరు సహాయం చేస్తారు?’ జీవని జవాబు చెప్పకుండా దిక్కులు చూస్తూంది. “బహుశా నాన్నగారు బ్రష్, కలర్స్ తెచ్చి ఎంకరేజ్ చేస్తుంటారు కదూ!” లీడ్ క్వెస్టన్ వేశారు. మళ్ళీ మౌనం. హఠాత్తుగా జీవని కళ్ళలో దిగులు పెరిగి, కళ్ళలో నీటిపార కదలాడి, “నాకు... నా...న్న ... లేరు... అ... అమ్మే,” అంది.

ఆంధ్రజ్యోతి దీపావళి ప్రత్యేక సంచిక, 1991

కథ 1991

చంద్రభాగ, 2008